



लक्ष्मीनृसिंह सहस्रनाम स्तोत्रम्

शुक्लाम्बरधरं विष्णुं शशिवर्णं चतुर्भुजम् ।
प्रसन्नवदनं ध्यायेत् सर्वविघ्नोपशान्तये ॥

त्यागमूर्तिं तपोनिष्ठं शारदार्यं तत्परम् ।
सच्चिदानन्द योगीन्द्रं प्रत्यहं प्रणमाम्यहम् ॥

ध्यानम् -

सत्यज्ञान सुख स्वरूप ममलं क्षीराब्धि मध्य स्थितं
योगारूढ मतिप्रसन्न वदनं भूषा सहस्रोज्ज्वलम् ।
त्र्यक्षं चक्र पिनाक साभयवरान् बिभ्राण मर्कच्छविं
छत्रीभूत फणीन्द्र मिन्दु धवलं लक्ष्मीनृसिंहं भजे ॥ १॥

उपास्महे नृसिंहाख्यं ब्रह्म वेदान्त गोचरम् ।
भूयोलासित संसारच्छेद हेतुं जगद्गुरुम् ॥ २॥

प्रह्लादनुत गोविन्द वज्रस्तम्भज श्रीधर ।
अत्रैव तिष्ठ भगवन् रक्ष भक्तान् त्वदाश्रितान् ॥ ३॥

पराशर उवाच -

मंत्र ज्ञान क्रियायोग-सार भूतैश्च नामभिः ।



ब्रह्मणा संस्तुतो विष्णुः सहस्रं तद्वीम्यहम् ॥

ब्रह्मोवाच -

ॐ नमो नारसिंहाय वज्रदंष्ट्राय वज्रिणे ।

वज्रदेहाय वज्राय नमो वज्रनखाय च ॥ १॥

वासुदेवाय वन्द्याय वरदाय वरात्मने ।

वरदाभय हस्ताय वराय वररूपिणे ॥ २॥

वरेण्याय वरिष्ठाय श्रीवराय नमो नमः ।

प्रह्लाद वरदायैव प्रत्यक्ष वरदाय च ॥ ३॥

परात्पर परेशाय पवित्राय पिनाकिने ।

पावनाय प्रसन्नाय पाशिने पापहारिणे ॥ ४॥

पुरुस्तुताय पुण्याय पुरुहूताय ते नमः ।

तत्पुरुषाय तथ्याय पुराण पुरुषाय च ॥ ५॥

पुरोधसे पूर्वजाय पुष्कराक्षाय ते नमः ।

पुष्पहासाय हासाय महाहासाय शार्ङ्गिणे ॥ ६॥

सिंहाय सिंहराजाय जगद्वन्द्याय ते नमः ।

अट्टहासाय रोषाय ज्वालाहासाय ते नमः ॥ ७॥

भूतावासाय भासाय श्रीनिवासाय खड्गिने ।
खड्ग जिह्वाय सिंहाय खड्गवासाय ते नमः ॥ ८॥

नमो मूलाधिवासाय धर्मवासाय धन्विने ।
धनञ्जयाय धन्याय नमो मृत्युञ्जयाय च ॥ ९॥

शुभञ्जयाय सूत्राय नमः शत्रुञ्जयाय च ।
निरञ्जनाय नीराय निर्गुणाय गुणाय च ॥ १०॥

निष्प्रपञ्चाय निर्वाणप्रदाय निबिडाय च ।
निरालम्बाय नीलाय निष्कलाय कलाय च ॥ ११॥

निमेषाय निबन्धाय निमेष गमनाय च ।
निर्द्वन्द्वाय निराशाय निश्चयाय निजाय च ॥ १२॥

निर्मलाय निधानाय निर्मोहाय निराकृते ।
नमो नित्याय सत्याय सत्कर्म निरताय च ॥ १३॥

सत्यध्वजाय मुञ्जाय मुञ्जिकेशाय केशिने ।
हरीशाय च शेषाय गुडाकेशाय वै नमः ॥ १४॥



सुकेशा योर्ध्वकेशाय केशि संहारकाय च ।
जलेशाय स्थलेशाय पद्मेशायोग्र रूपिणे ॥ १५॥

पुष्पेशाय कुलेशाय केशवाय नमो नमः ।
सूक्तिकर्णाय सूक्ताय रक्त जिह्वाय रागिणे ॥ १६॥

दीप्तरूपाय दीप्ताय प्रदीप्ताय प्रलोभिने ।
प्रच्छन्नाय प्रबोधाय प्रभवे विभवे नमः ॥ १७॥

प्रभञ्जनाय पान्थाय प्रमायाप्रमिताय च ।
प्रकाशाय प्रतापाय प्रज्वलायोज्ज्वलाय च ॥ १८॥

ज्वालामाला स्वरूपाय ज्वालाज्जिह्वाय ज्वालने ।
महोज्ज्वलाय कालाय कालमूर्ति धराय च ॥ १९॥

कालान्तकाय कल्पाय कलनाय कलाय च ।
कालचक्राय चक्राय षट्चक्राय च चक्रिणे ॥ २०॥

अक्रूराय कृतान्ताय विक्रमाय क्रमाय च ।
कृत्तिने कृत्तिवासाय कृतघ्नाय कृतात्मने ॥ २१॥

सङ्क्रमाय च क्रुद्धाय क्रान्तलोक त्रयाय च ।



अरूपाय स्वरूपाय हरये परमात्मने ॥ २२॥

अजयायादिदेवाय अक्षयाय क्षयाय च ।
अघोराय सुघोराय घोराघोरतराय च ॥ २३॥

नमोऽस्तु घोरवीर्याय लसद्घोराय ते नमः ।
घोराध्यक्षाय दक्षाय दक्षिणार्याय शम्भवे ॥ २४॥

अमोघाय गुणौघाय अनघायाघहारिणे ।
मेघनादाय नादाय तुभ्यं मेघात्मने नमः ॥ २५॥

मेघवाहन रूपाय मेघश्यामाय मालिने ।
व्याल यज्ञोपवीताय व्याघ्र देहाय वै नमः ॥ २६॥

व्याघ्रपादाय च व्याघ्रकर्मिणे व्यापकाय च ।
विकटास्याय वीर्याय विष्टरश्रवसे नमः ॥ २७॥

विकीर्ण नख दंष्ट्राय नख दंष्ट्रायुधाय च ।
विश्वक्सेनाय सेनाय विह्वलाय बलाय च ॥ २८॥

विरूपाक्षाय वीराय विशेषाक्षाय साक्षिणे ।
वीतशोकाय वित्ताय विस्तीर्ण वदनाय च ॥ २९॥

विधानाय विधेयाय विजयाय जयाय च ।
विबुधाय विभावाय नमो विश्वम्भराय च ॥ ३० ॥

वीतरागाय विप्राय विटङ्क नयनाय च ।
विपुलाय विनीताय विश्वयोने नमो नमः ॥ ३१ ॥

विडम्बनाय वित्ताय विश्रुताय वियोनये ।
विह्वलाय विवादाय नमो व्याहृतये नमः ॥ ३२ ॥

विलासाय विकल्पाय महाकल्पाय ते नमः ।
बहुकल्पाय कल्पाय कल्पातीताय शिल्पिने ॥ ३३ ॥

कल्पनाय स्वरूपाय फणितल्पाय वै नमः ।
तडित्प्रभाय तार्क्ष्याय तरुणाय तरस्विने ॥ ३४ ॥

रसना यान्तरिक्षाय तापत्रय हराय च ।
तारकाय तमोघ्नाय तत्त्वाय च तपस्विने ॥ ३५ ॥

तक्षकाय तनुत्राय वटवे तरलाय च ।
शतरूपाय शान्ताय शतधाराय ते नमः ॥ ३६ ॥

शतपत्राय ताक्षाय स्थितये शांतमूर्तये ।
शतक्रतु स्वरूपाय शाश्वताय शतात्मने ॥ ३७ ॥

नमः सहस्र शिरसे सहस्र वदनाय च ।
सहस्राक्षाय देवाय दिश श्रोत्राय ते नमः ॥ ३८ ॥

नमः सहस्र जिह्वाय महाजिह्वाय ते नमः ।
सहस्रनाम धेयाय सहस्र जठराय च ॥ ३९ ॥

सहस्र बाहवे तुभ्यं सहस्र चरणाय च ।
सहस्रार्क प्रकाशाय सहस्रायुध धारिणे ॥ ४० ॥

नमः स्थूलाय सूक्ष्माय सुसूक्ष्माय नमो नमः ।
सुक्षीणाय सुभिक्षाय सुराध्यक्षाय शौरिणे ॥ ४१ ॥

धर्माध्यक्षाय धर्माय लोकाध्यक्षाय वै नमः ।
प्रजाध्यक्षाय शिक्षाय विपक्ष क्षयमूर्तये ॥ ४२ ॥

कलाध्यक्षाय तीक्ष्णाय मूलाध्यक्षाय ते नमः ।
अधोक्षजाय मित्राय सुमित्र वरुणाय च ॥ ४३ ॥

शत्रुघ्नाय ह्यविघ्नाय विघ्नकोटि हराय च ।



रक्षोघ्नाय तमोघ्नाय भूतघ्नाय नमो नमः ॥ ४४ ॥

भूतपालाय भूताय भूतावासाय भूतिने ।
भूतबेताल घाताय भूताधिपतये नमः ॥ ४५ ॥

भूतग्रह विनाशाय भूत संयमिने नमः ।
महाभूताय भृगवे सर्वभूतात्मने नमः ॥ ४६ ॥

सर्वारिष्ट विनाशाय सर्वसम्पत्कराय च ।
सर्वाधाराय सर्वाय सर्वार्ति हरये नमः ॥ ४७ ॥

सर्वदुःख प्रशान्ताय सर्वसौभाग्य दायिने ।
सर्वज्ञाया प्यनन्ताय सर्वशक्ति धराय च ॥ ४८ ॥

सर्वैश्वर्य प्रदात्रे च सर्वैश्वर्य विधायिने ।
सर्वज्वर विनाशाय सर्वरोगापहारिणे ॥ ४९ ॥

सर्वाभिचार हन्त्रे च सर्वोत्पात विघातिने ।
पिङ्गाक्षायैक शृङ्गाय द्विशृङ्गाय मरीचये ॥ ५० ॥

बहुशृङ्गाय लिङ्गाय महाशृङ्गाय ते नमः ।
माङ्गल्याय मनोज्ञाय मन्तव्याय महात्मने ॥ ५१ ॥

महादेवाय देवाय मातुलुङ्ग धराय च ।
महामाया प्रसूताय मायिने जलशायिने ॥ ५२ ॥

महोदराय मन्दाय मदनाय मदाय च ।
मधुकैटभहन्त्रे च माधवाय मुरारये ॥ ५३ ॥

महावीर्याय धैर्याय चित्रवार्याय ते नमः ।
चित्रकर्माय चित्राय नमस्ते चित्रभानवे ॥ ५४ ॥

मायातीताय मायाय महावीराय ते नमः ।
महातेजाय बीजाय तेजोधाम्ने च बीजिने ॥ ५५ ॥

तेजोमय नृसिंहाय तेजसां निधये नमः ।
महादंष्ट्राय तुष्टाय नमः पुष्टिकराय च ॥ ५६ ॥

शिपिविष्टाय हृष्टाय पुष्टाय परमेष्ठिने ।
विशिष्टाय च शिष्टाय गरिष्ठायेष्टदायिने ॥ ५७ ॥

नमो ज्येष्ठाय श्रेष्ठाय तुष्टायामित तेजसे ।
अष्टाङ्ग न्यस्त रूपाय सर्वदुष्टान्तकाय च ॥ ५८ ॥

वैकुण्ठाय विकुण्ठाय केशिकण्ठाय कण्ठिने ।
कण्ठीरवाय लुण्ठाय निःशठाय हठाय च ॥ ५९॥

सत्त्वोद्विक्ताय कृष्णाय रजोद्विक्ताय वेदसे ।
तमोद्विक्ताय रुद्राय ऋग्यजुस्साम मूर्तये ॥ ६०॥

ऋतुध्वजाय कालाय मन्त्रराजाय मन्त्रिणे ।
त्रिनेत्राय त्रिवर्गाय त्रिधाम्ने च त्रिशूलिने ॥ ६१॥

त्रिकाल ज्ञानरूपाय त्रिदेहाय त्रिधात्मने ।
नमस्त्रिमूर्ति वन्द्याय त्रितत्त्व ज्ञानिने नमः ॥ ६२॥

अक्षोभ्या यानिरुद्धाय अप्रमेयाय भानवे ।
अमृताय अनन्ताय अमितायामराय च ॥ ६३॥

अपमृत्यु विनाशाय अपस्मार विघातिने ।
अन्नदायान्न रूपाय अन्नायान्नभुजे नमः ॥ ६४॥

आद्याय निरवद्याय वेद्या याद्भुत कर्मणे ।
सद्योजाताय संध्याय वैद्युताय नमो नमः ॥ ६५॥

अध्वातीताय सत्त्वाय वागतीताय वाग्मिने ।

वागीश्वराय गोपाय गोप्ते गोहित कारिणे ॥ ६६॥

गन्धर्वाय गभीराय गर्जितायोर्यिताय च ।
पर्जन्याय प्रबुद्धाय प्रधान पुरुषाय च ॥ ६७॥

पद्माभाय सुनाभाय पद्मनाभाय भासिने ।
पद्मनेत्राय पद्माय पद्मायाः पतये नमः ॥ ६८॥

पद्मोदराय पूताय पद्म कल्पोद्भवाय च ।
नमो हृत्पद्म वासाय भूपद्मोद्भरणाय च ॥ ६९॥

शब्द ब्रह्म स्वरूपाय ब्रह्मरूप धराय च ।
ब्रह्मणे ब्रह्मरूपाय ब्रह्मनेत्रे नमो नमः ॥ ७०॥

ब्रह्मादये ब्राह्मणाय ब्रह्म ब्रह्मात्मने नमः ।
सुब्रह्मण्याय देवाय ब्रह्मण्याय त्रिवेदिने ॥ ७१॥

परब्रह्म स्वरूपाय पञ्च ब्रह्मात्मने नमः ।
नमस्ते ब्रह्म शिरसे तथाऽश्व शिरसे नमः ॥ ७२॥

अथर्व शिरसे नित्यं अशनि प्रमिताय च ।
नमस्ते तीक्ष्ण दंष्ट्राय लोलाय ललिताय च ॥ ७३॥

लावण्याय लवित्राय नमस्ते भासकाय च ।
लक्षणज्ञाय लक्ष्याय लक्षणाय नमो नमः ॥ ७४ ॥

रसद्वीपाय दीप्ताय विष्णवे प्रभविष्णवे ।
वृष्णिमूलाय कृष्णाय श्रीमहाविष्णवे नमः ॥ ७५ ॥

पश्यामि त्वां महासिंहं हारिणं वनमालिनम् ।
किरीटिनं कुण्डलिनं सर्वाङ्गं सर्वतोमुखम् ॥ ७६ ॥

सर्वतः पाणिपादोरुं सर्वतोऽक्षि शिरोमुखम् ।
सर्वेश्वरं सदातुष्टं सत्वस्थं समरप्रियम् ॥ ७७ ॥

बहुयोजन विस्तीर्णं बहुयोजन मायतम् ।
बहुयोजन हस्ताङ्घ्रिं बहुयोजन नासिकम् ॥ ७८ ॥

महारूपं महावक्त्रं महादंष्ट्रं महाभुजम् ।
महानादं महारौद्रं महाकायं महाबलम् ॥ ७९ ॥

आनाभे ब्रह्मणोरूपं आगलाद्वैष्णवं तथा ।
आशीर्षाद्रौद्रमीशानं तदग्रे सर्वतः शिवम् ॥ ८० ॥



नमोऽस्तु नारायण नारसिंह नमोऽस्तु नारायण वीरसिंह ।
नमोऽस्तु नारायण क्रूरसिंह नमोऽस्तु नारायण दिव्यसिंह ॥ ८१॥

नमोऽस्तु नारायण व्याघ्रसिंह नमोऽस्तु नारायण पुच्छसिंह ।
नमोऽस्तु नारायण पूर्णसिंह नमोऽस्तु नारायण रौद्रसिंह ॥ ८२॥

नमो नमो भीषण भद्रसिंह नमो नमो विह्वल नेत्रसिंह ।
नमो नमो बृंहित भूतसिंह नमो नमो निर्मल चित्तसिंह ॥ ८३॥

नमो नमो निर्जित कालसिंह नमो नमः कल्पित कल्पसिंह ।
नमो नमो कामद कामसिंह नमो नमस्ते भुवनैक सिंह ॥ ८४॥

द्यावापृथिव्यो रिदमन्तरं हि व्याप्तं त्वयैकेन दिशश्च सर्वाः ।
दृष्ट्वाद्भुतं रूपमुदग्र वेगं लोकत्रयं प्रव्यथितं महात्मन् ॥ ८५॥

अमी हित्वा सुरसङ्घा विशन्ति केचिद्भ्रीताः प्राञ्जलयो गृणन्ति ।
स्वस्तीत्युक्त्वा मुनयः सिद्धसङ्घाः स्तुवन्ति त्वां स्तुतिभिः पुष्कलाभिः ॥ ८६॥

रुद्रादित्या वसवो ये च साध्या विश्वेश्विनौ मरुतश्चोष्मपाश्च ।
गन्धर्व यक्षासुर सिद्धसङ्घा वीक्षन्ति त्वां विस्मिताश्चैव सर्वे ॥ ८७॥

लेलिह्यसे ग्रसमानः समन्तात् लोकान् समग्रान् वदनैर्ज्वलद्भिः ।

तेजोभिरापूर्य जगत्समग्रं भासस्तवोग्राः प्रतपन्ति विष्णो ॥ ८८॥

भविष्णुस्त्वं सहिष्णुस्त्वं भ्रजिष्णु र्जिष्णुरेव च ।
पृथिवी त्वमन्तरीक्षं च पर्वतारण्य मेव च ॥ ८९॥

कलाकाष्ठा विलिप्तस्त्वं मुहूर्त प्रहरादिकम् ।
अहोरात्रं त्रिसन्ध्या च पक्षमासर्तु वत्सराः ॥ ९०॥

युगादि र्युगभेदस्त्वं संयुगो युगसन्धयः ।
नित्यं नैमित्तिकं दैनं महाप्रलयमेव च ॥ ९१॥

करणं कारणं कर्ता भर्ता हर्ता त्वमीश्वरः ।
सत्कर्ता सत्कृति गोप्ता सच्चिदानन्द विग्रहः ॥ ९२॥

प्राणस्त्वं प्राणिनां प्रत्यगात्मा त्वं सर्व देहिनाम् ।
सुज्योतिस्त्वं परञ्ज्योतिः आत्मज्योतिः सनातनः ॥ ९३॥

ज्योतिर्लोक स्वरूपस्त्वं ज्योतिर्ज्ञो ज्योतिषां पतिः ।
स्वाहाकारः स्वधाकारो वषट्कारः कृपाकरः ॥ ९४॥

हन्ताकारो निराकारो वेदाकारश्च शङ्करः ।
अकारादि क्षकारान्तः ओङ्कारो लोककारकः ॥ ९५॥

एकात्मा त्वमनेकात्मा चतुरात्मा चतुर्भुजः ।
चतुर्मूर्तिश्चतुर्दंष्ट्रश्चतुर्वेदमयोत्तमः ॥ ९६ ॥

लोकप्रियो लोकगुरु लोकिशो लोकनायकः ।
लोकसाक्षी लोकपति लोकात्मा लोकलोचनः ॥ ९७ ॥

लोकाधारो बृहल्लोको लोकालोकमयो विभुः ।
लोककर्ता महाकर्ता कृतकर्ता कृतागमः ॥ ९८ ॥

अनादिस्त्वं अनन्तस्त्वं अभूतोभूतविग्रहः ।
स्तुतिः स्तुत्यः स्तवप्रीतः स्तोता नेता नियामकः ॥ ९९ ॥

त्वं गतिस्त्वं मतिर्मह्यं पिता माता गुरुः सखा ।
सुहृदश्चात्मरूपस्त्वं त्वां विना नास्ति मे गतिः ॥ १०० ॥

नमस्ते मन्त्ररूपाय अस्त्ररूपाय ते नमः ।
बहुरूपाय रूपाय पञ्चरूप धराय च ॥ १०१ ॥

भद्ररूपाय रूढाय योगरूपाय योगिने ।
समरूपाय योगाय योगपीठस्थिताय च ॥ १०२ ॥



योग गम्याय सौम्याय ध्यान गम्याय ध्यायिने ।
ध्येय गम्याय धाम्ने च धामाधिपतये नमः ॥ १०३॥

धराधराय धर्माय धारणाभिरताय च ।
नमो धात्रे च सन्धात्रे विधात्रे च धराय च ॥ १०४॥

दामोदराय दान्ताय दानवान्तकराय च ।
नमः संसार वैद्याय भेषजाय नमो नमः ॥ १०५॥

सीरध्वजाय शीताय वातायाप्रमिताय च ।
सारस्वताय संसारनाशना याक्ष मालिने ॥ १०६॥

असिचर्म धरायैव षट्कर्म निरताय च ।
विकर्माय सुकर्माय परकर्म विघातिने ॥ १०७॥

सुकर्मणे मन्मथाय नमो मर्माय मर्मिणे ।
करिचर्म वसानाय कराल वदनाय च ॥ १०८॥

कवये पद्मगर्भाय भूतगर्भ घृणानिधे ।
ब्रह्मगर्भाय गर्भाय बृहद्गर्भाय धूर्जटे ॥ १०९॥

नमस्ते विश्वगर्भाय श्रीगर्भाय जितारये ।

नमो हिरण्यगर्भाय हिरण्य कवचाय च ॥ ११० ॥

हिरण्यवर्ण देहाय हिरण्याक्ष विनाशिने ।
हिरण्यक निहन्त्रे च हिरण्य नयनाय च ॥ १११ ॥

हिरण्यरेतसे तुभ्यं हिरण्य वदनाय च ।
नमो हिरण्य शृङ्गाय निःशृङ्गाय च शृङ्गिणे ॥ ११२ ॥

भैरवाय सुकेशाय भीषणायान्त्र मालिने ।
चण्डाय तुण्डमालाय नमो दण्डधराय च ॥ ११३ ॥

अखण्ड तत्त्वरूपाय कमण्डलु धराय च ।
नमस्ते दण्डसिंहाय सत्यसिंहाय ते नमः ॥ ११४ ॥

नमस्ते श्वेत सिंहाय पीत सिंहाय ते नमः ।
नील सिंहाय नीलाय रक्त सिंहाय ते नमः ॥ ११५ ॥

नमो हारिद्र सिंहाय धूम्र सिंहाय ते नमः ।
मूल सिंहाय मूलाय बृहत्सिंहाय ते नमः ॥ ११६ ॥

पातालस्थित सिंहाय नमः पर्वत वासिने ।
नमो जलस्थ सिंहाय अन्तरिक्ष स्थिताय च ॥ ११७ ॥

कालाग्नि रुद्र सिंहाय चण्ड सिंहाय ते नमः ।
अनन्तजिह्व सिंहाय अनन्त गतये नमः ॥ ११८ ॥

नमो विचित्र सिंहाय बहुसिंह स्वरूपिणे ।
अभयङ्कर सिंहाय नरसिंहाय ते नमः ॥ ११९ ॥

नमोऽस्तु सिंहराजाय नारसिंहाय ते नमः ।
सप्ताब्धि मेखलायैव सप्तसाम स्वरूपिणे ॥ १२० ॥

सप्तलोकान्तरस्थाय सप्तस्वर मयाय च ।
सप्तार्चिरूप दंष्ट्राय सप्ताश्व रथ रूपिणे ॥ १२१ ॥

सप्तवायु स्वरूपाय सप्तच्छन्दोमयाय च ।
स्वच्छाय स्वच्छरूपाय स्वच्छन्दाय च ते नमः ॥ १२२ ॥

श्रीवत्साय सुवेषाय श्रुतये श्रुतमूर्तये ।
शुचिश्रवाय शूराय सुप्रभाय सुधन्विने ॥ १२३ ॥

शुभाय सुरनाथाय सुलभाय शुभाय च ।
सुदर्शनाय सूक्ष्माय निरुक्ताय नमो नमः ॥ १२४ ॥

सुप्रभाव स्वभावाय भवाय विभवाय च ।
सुशाखाय विशाखाय सुमुखाय सुखाय च ॥ १२५॥

सुनखाय सुदंष्ट्राय सुरथाय सुधाय च ।
साङ्ख्याय सुरमुख्याय प्रख्याताय प्रभाय च ॥ १२६॥

नमः खट्वाङ्ग हस्ताय खेटमुद्गर पाणये ।
खगेन्द्राय मृगेन्द्राय नगेन्द्राय दवाय च ॥ १२७॥

नागकेयूर हाराय नागेन्द्रा याघमर्दिने ।
नदीवासाय नग्राय नानारूप धराय च ॥ १२८॥

नागेश्वराय नागाय नमिताय नराय च ।
नागान्तक रथायैव नरनारायणाय च ॥ १२९॥

नमो मत्स्य स्वरूपाय कच्छपाय नमो नमः ।
नमो यज्ञ वराहाय नृसिंहाय नमो नमः ॥ १३०॥

विक्रमाक्रान्त लोकाय वामनाय महौजसे ।
नमो भार्गव रामाय रावणान्तकराय च ॥ १३१॥

नमस्ते बलरामाय कंस प्रध्वंस कारिणे ।

बुद्धाय बुद्धरूपाय तीक्ष्णरूपाय कल्किने ॥ १३२॥

आत्रेयायाग्नि नेत्राय कपिलाय द्विजाय च ।

क्षेत्राय पशुपालाय पशुवक्त्राय ते नमः ॥ १३३॥

गृहस्थाय वनस्थाय यतये ब्रह्मचारिणे ।

स्वर्गापवर्ग दात्रे च तद्भोक्त्रे च मुमुक्षवे ॥ १३४॥

शालग्राम निवासाय क्षीराब्धि शयनाय च ।

श्रीशैलाद्रि निवासाय शिलावासाय ते नमः ॥ १३५॥

योगि हृत्पद्म वासाय महाहंसाय ते नमः ।

गुहावासाय गुह्याय गुप्ताय गुरवे नमः ॥ १३६॥

नमो मूलाधिवासाय नीलवस्त्र धराय च ।

पीतवस्त्र धरायैव रक्तवस्त्र धराय च ॥ १३७॥

रक्तमाला विभूषाय रक्तगन्धानुलेपिने ।

धुरन्धराय धूर्ताय दुर्गमाय धुराय च ॥ १३८॥

दुर्मदाय दुरन्ताय दुर्धराय नमो नमः ।

दुर्निरीक्ष्याय दीप्ताय दुर्दशाय द्रुमाय च ॥ १३९॥

दुर्भेदाय दुराशाय दुर्लभाय नमो नमः ।
दृप्ताय दीप्त वक्त्राय दुर्दृप्त नयनाय च ॥ १४०॥

उन्मत्ताय प्रमत्ताय नमो दैत्यारये नमः ।
रसज्ञाय रसेशाय आकर्ण नयनाय च ॥ १४१॥

पथ्याय परितोषाय रथ्याय रसिकाय च ।
ऊर्ध्वके शोर्ध्वरूपाय नमस्ते चोर्ध्वरितसे ॥ १४२॥

ऊर्ध्वसिंहाय सिंहाय नमस्ते चोर्ध्व बाहवे ।
परप्रध्वंसकायैव शङ्ख चक्र धराय च ॥ १४३॥

गदापद्म धरायैव पञ्चबाण धराय च ।
कामेश्वराय कामाय कामरूपाय कामिने ॥ १४४॥

नमः काम विहाराय कामरूप धराय च ।
सोम सूर्याग्नि नेत्राय सोमपाय नमो नमः ॥ १४५॥

नमः सोमाय वामाय वामदेवाय ते नमः ।
सामस्वराय सौम्याय भक्तिगम्याय ते नमः ॥ १४६॥



कूष्माण्ड गणनाथाय सर्वश्रेयस्कराय च ।
भीष्माय भीकरायैव भीम विक्रमणाय च ॥ १४७ ॥

मृगग्रीवाय जीवाय जिताय जितकारिणे ।
जटिने जामदग्न्याय नमस्ते जातवेदसे ॥ १४८ ॥

जपाकुसुम वर्णाय जघ्याय जपिताय च ।
जरायुजायाण्डजाय स्वेदजायोद्भिज्जाय च ॥ १४९ ॥

जनार्दनाय रामाय जाह्नवी जनकाय च ।
जराजन्म विदूराय प्रद्युम्नाय प्रबोधिने ॥ १५० ॥

रौद्रजिह्वाय रुद्राय वीरभद्राय ते नमः ।
चिद्रूपाय समुद्राय कद्रुद्राय प्रचेतसे ॥ १५१ ॥

इन्द्रियायेन्द्रियज्ञाय नमोऽस्त्विन्द्रानुजाय च ।
अतीन्द्रियाय सांद्राय इन्दिरापतये नमः ॥ १५२ ॥

ईशानाय च ईड्याय ईप्सिताय इनाय च ।
व्योमात्मने च व्योम्ने च नमस्ते व्योमकेशिने ॥ १५३ ॥

व्योमाधाराय च व्योमव क्त्वायासुर घातिने ।



नमस्ते व्योम दंष्ट्राय व्योमवासाय ते नमः ॥ १५४ ॥

सुकुमाराय रामाय शिंशुमाराय ते नमः ।
विश्वाय विश्वरूपाय नमो विश्वात्मकाय च ॥ १५५ ॥

ज्ञानात्मकाय ज्ञानाय विश्वेशाय परात्मने ।
एकात्मने नमस्तुभ्यं नमस्ते द्वादशात्मने ॥ १५६ ॥

चतुर्विंशति रूपाय पञ्चविंशति मूर्तये ।
षड्विंश कात्मने नित्यं सप्तविंशति कात्मने ॥ १५७ ॥

धर्मार्थ काम मोक्षाय विमुक्ताय नमो नमः ।
भावशुद्धाय सिद्धाय साध्याय शरभाय च ॥ १५८ ॥

प्रबोधाय सुबोधाय नमो बुधिप्रदाय च ।
स्निग्धाय च विदग्धाय मुग्धाय मुनये नमः ॥ १५९ ॥

प्रियश्रवाय श्राव्याय सुश्रवाय श्रवाय च ।
ग्रहेशाय महेशाय ब्रह्मेशाय नमो नमः ॥ १६० ॥

श्रीधराय सुतीर्थाय हयग्रीवाय ते नमः ।
उग्राय चोग्रवेगाय उग्रकर्म रताय च ॥ १६१ ॥

उग्रनेत्राय व्यग्राय समग्र गुणशालिने ।
बालग्रह विनाशाय पिशाचग्रह घातिने ॥ १६२॥

दुष्टग्रह निहन्त्रे च निग्रहानुग्रहाय च ।
वृषध्वजाय वृष्ण्याय वृषाय वृषभाय च ॥ १६३॥

उग्रश्रवाय शान्ताय नमः श्रुतिधराय च ।
नमस्ते देवदेवेश नमस्ते मधुसूदन ॥ १६४॥

नमस्ते पुण्डरीकाक्ष नमस्ते दुरितक्षय ।
नमस्ते करुणासिन्धो नमस्ते समितिञ्जय ॥ १६५॥

नमस्ते नारसिंहाय नमस्ते गरुडध्वज ।
यज्ञध्वज नमस्तेऽस्तु कालध्वज जयध्वज ॥ १६६॥

अग्निनेत्र नमस्तेऽस्तु नमस्ते ह्यमरप्रिय ।
महानेत्र नमस्तेऽस्तु नमस्ते भक्तवत्सल ॥ १६७॥

धर्मनेत्र नमस्तेऽस्तु नमस्ते करुणाकर ।
पुण्यनेत्र नमस्तेऽस्तु नमस्तेऽभीष्टदायक ॥ १६८॥



नमो नमस्ते जयसिंहरूप नमो नमस्ते वरसिंहरूप ।
नमो नमस्ते गुरुसिंहरूप नमो नमस्ते नरसिंहरूप ॥ १६९ ॥

मङ्गलं स्तम्भ डिम्भाय मङ्गलं मृत्यु मृत्यवे ।
मङ्गलं रौद्र रूपाय नरसिंहाय मङ्गलम् ॥

इति श्रीलक्ष्मीनृसिंह सहस्रनाम स्तोत्रं सम्पूर्णम् ।